

'బి'

పూర్తి పేరు హాషిమాబీ. పనుండి హైదరాబాదు వెళ్ళాను. స్నేహితుడు కుటుంబారావు ఇంట్లో దిగాను. ఆమెను అక్కడ చూశాను. పడకొండు, పన్నెండు సంవత్సరాల వయస్సుంటుంది. కుటుంబరావు అలా ఊళ్లోకెళ్లాడు. ఒక్కడిసీ ముఠిదుగదిలో కూర్చుని ప్రతిక చూస్తున్నాను. బుట్టలోంచి పూలగుత్తితీసి నాముందు బల్లమీద పెట్టింది 'హాషిమాబీ' - ఆమెకేసి చూశాను. నవ్వింది. వాలకం, వైఖరిచూసి ముస్లింకన్య అనుకున్నాను. కోలమొహం, చామనచాయ. కొలతబద్దతో కొలిచి అమిర్చిట్లుగా తీర్చిన పళ్ళవరస- లేత పెదవుల వెనక చీకటి అడవిలో మంటలా, స్ఫుటంగా మెరుస్తుంది. అతికించి పెట్టినట్లు క్రమమైన కనుబొమ్మలు, మధ్యపాపిట ఇరుప్రక్కలా గూళ్ళు తెలియని నల్లపిట్టలులా, సగంసగం వొచ్చిన రెక్కలమీద ఎగిరిపడుతున్నట్లు ముంగురులు- చిన్నిగడ్డం. దానిమధ్య సున్న ఆకారం పచ్చబొట్టు. చినిగిపోయిన ఎర్రగొను- తెల్లలాగు; మెడచుట్టూ పెనవేసుకుని బాధతో విడిచి విరహంతో వొదలలేక బుజాలు పట్టుకుని దేవుళ్లాడుతున్న రెండుజడలు - పల్చటిగొను, దానికంతలలోంచి, ఎదిగి ఆకృతి తెచ్చుకుంటూన్న అపురూపమైన శరీర అనయవాల కదలిక కనబడుతూంది. నదివొడుగున గడ్డకట్టిన మట్టిముద్ద- నీటితాకిడికి వొక స్వరూపం తెచ్చుకుంటుంది. ఆ మట్టిముద్ద మధ్యలో యుగాలక్రితం యిరుక్కు

పోయిన మణిలా ఆమె శరీరంలో జీవితత్వము మూలమూలల మొరుస్తోంది. పరిశుభ్రతకి అలవాటుపడని శరీరం- దస్తులకు, జుట్టుకు దుమ్ము, మట్టి చటుక్కున ఆకర్షించేది ఆపిల్ల చూపులు. దంతపుప్పెట్టె తెరవగానే, లోన బంగారపు తమలపాకులా కను రెప్పలగుండా దూసుకొచ్చి వెడల్పుగా కనబడి, పక్కకి వొదిగి నిలబడటము మొనలుతేరి, ప్రకాశించి కలనరపెట్టె చూపులు 'బీ' వి.

ఆ కళ్ళ ఆకర్షణ మామూలు ఆకర్షణకాదు అది అందం గాకూడా కనబడదు. కొన్ని జలచరాల మొదమపైన మణులుండేవంటారు- ఆ మణిలో భీభత్సంగా కనబడి గగుర్పాటు కలగజేసే వొక వికృతమైన ఆకర్షణవుంటుంది. అట్లాంటి ఆకర్షణ ఆమె కళ్లలోవుంది. గుండ్రటికళ్లు అంత బాగుండవు. ఆమెకళ్ళు గుండ్రంగా లేకపోయినా, నల్లపాప గుండ్రంగా కదలడంనల్ల, చూపులు అలా గుండ్రంగా వున్నట్లు కనబడతా యేమో అనుకుంటా. నిశ్చలమైన చూపుకాది. కంటిలో పాప గుండ్రంగా, గిరగిర తిరుగుతూవుంటుంది. మనకేసి చూడను. మనచుట్టూ చూస్తుంది. అలా చూస్తూ నవ్వుతూ నిలబడింది. లోపలనుండి పనిక్కురాడు, మరెన్నవచ్చి బల్ల మీద పూలగుత్తిని తీసుకువెళ్ళాడు. బీ గదిఅనతలకి నడిచి, తలుపువెనక నిలబడి, మొహంమాత్రం కనబడేటటు వొంగి నాకేసి చూస్తూ నవ్వుతూ నిలబడింది. లోపలికి రమ్మన్నాను.

రా నన్నటు తలవూపి నవ్వింది.

“నీ పేరేమిటి?”

“బీ”

“ఇట్లా రా...?”

వచ్చింది. కళ్ళు నాచుట్టూ చూస్తున్నాయి.

“ఇదిగో...మరి నువ్వు పూ లెట్టుగోవా?”

“ఉహూ” అన్నట్లు తల ఊపింది. జడలు బుజాలమీద కదులుతున్నాయి.

“ఏంపని చేస్తావు?”

నవ్వింది. మాట్లాడదు. నా పక్కనే బల్లమీద ఫాన్ కేసి చూస్తోంది.

“తెలుగు మాట్లాడతావా?”

మాట్లాడతాను అన్నట్లు తల ముందుకు వ్రాపింది.

మూగపిల్లమో అనుకున్నాను. ఫాన్ కేసి వొకటి రెండడుగులేసింది. ఫాన్ ముందు చెయ్యిజాచింది.

“ఇంద - ఏమన్నా కొనుక్కో” అని జేబులోంచి వొక అణా తీసిచ్చాను.

పుచ్చుగోనన్నట్లు తలవ్రాపింది.

“ఫరవాలేదులే.”

తీసుకుంది. ఫాన్ కేసిచూసి నవ్వుతోంది.

ఫాన్ రెక్కలతోపాటు ఆమెకళ్ళు గిరగిర తిరుగుతున్నాయి.

“గాలి వేస్తోందా?”

ఉ అన్నట్లు తలవంకించింది.

“ఇప్పుడు?” అని ఫాన్ నిలిపివేశాను.

నవ్వింది బీ. ఫాన్ తిరగడం బీకి వొక వింత. బీదపిల్ల అట్లాంటిది ఏప్పుడూ చూసివుండదు.

“మళ్ళా తిప్పండి” అన్నది బీ.

అమ్మయ్య మాటలొచ్చు. మూగదికాదు. ఫాన్ తిప్పాను. ఆమెకళ్ళు ఆ ఫాన్ రెక్కలతో పాటు గిరగిర తిరుగు తున్నాయి. కాసేపు తిరగనిచ్చి. ఆమె స్విచ్ ని కదిపి ఫాన్ నిలిపివేసింది. అదంతా ఆమెకి వినోదంగావుంది. ఫాన్ అల్లా కదిపితే పాడైపోతుంది, వొద్దు అందామనిపించింది. స్వంత ఫానవుతే అట్లా అస్రయత్నంగా అనివుండునేమో.

మళ్ళా స్విచ్ ని కదిపి ఫాన్ తిప్పింది బీ. నాకు నవ్వొచ్చింది. కుటుంబరావు ఇంట్లో రేడియోపెట్టు, గోడమీద ఎత్తుగా బల్లమీద పెట్టాడు. కిందగావుంటే పిల్లలు దాన్ని కదిపి పాడుచేస్తారని భయం.

ఈ ఫాన్ కి జైలుకడ్డీలు లేవు. వొకరకం చట్రంవుంది కాని దానిఅల్లిక దగ్గరగాలేదు. చెయ్యిపట్టే సందులుగలచట్రం అది. నాకోసం ఆ ఫాన్ తీయించి పెట్టినందుకు నవ్వొచ్చింది. పిల్లలు స్కూలుకెళ్ళారు. ‘అమ్మో’ అని కేక వినబడింది. పక్కకి తిరిగి చూశాను. ఉంగరంవేలుని నోట్లో పెట్టుకుంది బీ. వంజరిగిందో తెలిసింది. ఆ ఫాన్ తిరుగుతుంటే అందులో వేలుపెట్టింది. వేలుకి దెబ్బతగిలింది. చెయ్యి తీసేసి, వేలు నోట్లో పెట్టుకుంది.

“దెబ్బ తగిలిందా?”

వేలు పెకీతీసి చూపించింది. రక్తంలేదు. మంటపెట్టే దెబ్బ తగిలివుండొచ్చు. లోపలినుంచి పనికుర్రాడొచ్చి ఆమెను కసిరాడు. మళ్ళా ముట్టుకుంటే చేతులు విరగ్గొడతానన్నాడు.

అనతలకి పొమ్మన్నాడు. బీ నాకేసి జాలిగా చూసింది. నేనేం చెయ్యను ?

“అందులో వేళ్ళు పెడితే దెబ్బ తగులుతుంది. అల్లా చెయ్యకేం” అన్నాను.

సరేనన్నట్లు తలవ్రాపి, నవ్వింది. పనికుర్రాడు ఆమెను దూరంగా నెట్టి, తలుపువేశాడు. ఆ వీధిలో మాంసంకొట్టు సాయబు పిల్లట బీ. వాళ్ళమ్మ మిషను కుడుతుంది. ఆ వీధిలో వున్న యిళ్ళల్లోకి వెడుతూ, యజమానులు చెప్పిన చిల్లర పన్ను చేసిపెడుతూవుంటుందిట. పూలు, పాలు, పేపర్లు, రిక్షాలు - యిట్లాంటివి తెచ్చిపెట్టడం, ఎవరికి తోచింది వారు ఇస్తోంటారుట. పిల్లలతో ఆడుకుంటూవుంటుందిట. గదుల్లో కొచ్చి ఫాన్లో చేతులు పెడుతూ వుంటుందిట.

పిల్లలందరికీ ఫాన్లో వేళ్ళుపెట్టడం మామూలే. పిల్లలకి కదలికంటే చాలా ఇష్టం. ఫాన్ నిలిపి, మళ్ళా కదిలేటట్లు చెయ్యడంలో వారిశక్తి ప్రకటితమవుతుంది. ఆ ప్రకటనలో వారి కానందం వుంది. నేను మరొకటి గమనించాను.

మగపిల్లలకి కదిలే ఆటవొస్తువులంటేయిష్టం; ఆడపిల్లలకి కదలని బొమ్మలంటే ఎక్కువ యిష్టం. ఈ సూత్రాన్ని గుర్తుంచుకునే నేటి ఆటవొస్తువులు తయారవుతున్నాయనుకొంటా. అందుకనే గిరగిర తిరుగుతున్న ఫాన్లో చెయ్యిపెట్టి నిలిపి వేసిందేమో బీ అనిపిస్తుంది.

ఆ మర్నాడు మరొక చిత్రమైన దృశ్యం చూశాను. కిటికీలోంచి రోడ్డుమీద నడిచే జనం కేసిచూస్తూకూర్చున్నాను.

చెట్టుపక్కన చిన్న మాంసం దుకాణముండు. ఎవరిదో బెసి! లొకటి స్టాండ్ మిగాద నిలబెట్టబడివుంది. హాషిమాబీ అటుకేసి వెడుతూ ఆ సైకిల్ ముందు చూస్తూ నిలబడివుంది. పెడల్ తిప్పి, వెనకచక్రం కదిపింది. పెడల్ వేగంగా తిప్పింది. చక్రం మరింత వేగంగా తిరుగుతోంది. బీ తన చేతిని ఆ చక్రం కడ్డీల మధ్య వోనిచ్చి, నిలపబోయింది. దెబ్బ తగిలినట్లుంది. చటుక్కున చెయ్యి తీసివేసి వేలుని నోట్లో పెట్టుకుంది.

తనకేసి ఎవరేనా చూశారేమో అన్నట్లు నలుదిక్కులా చూసింది. నే కూర్చున్న కిటికీ వేపుకూడా చూసింది. నవ్వింది. పరుగెత్తుకుపోయింది.

నాకూ నవ్పొచ్చింది. ఆ అమ్మాయికీ నాకూ ఏలాంటి సంబంధమూలేదు; వుండదు. అయినా ఎందుకో మా యిద్దరిమధ్యా వొక చిత్రమైన సన్నిహితత్వం ఏర్పడినట్లు యింది. తరిచిచూస్తే అది కనబడదు; కారణాలు వెదికితే దొరకవు. సముద్రంలోంచి ఆవిరిలేచి మేఘంగామారి క్షణంలో భూమ్మీదకొచ్చినట్లుగా వకంచేసి, కదిలి మాయమనడంలోవున్న స్థూలత్వమే ఈ ఆప్యాయతలోని అనుభవానికీ వుందనిపిస్తుంది.

ఫాన్ లో వేళ్ళుపెట్టి నిలవాలని పిన్నలకేకాక, పెద్దలకి కూడా అనిపిస్తుంది. నా కట్లా ఎన్నోసార్లు అనిపించేది. దీనికి కారణం ఏమిటో మానసిక శాస్త్రజ్ఞులు చెప్పాలి.

తెలియనివాటిని శోధించి తెలుసుకోవాలన్న అభిలాష మానవనైజం! స్విచ్ లో చెయ్యిపెట్టి, విద్యుత్ ద్వారా సాక్ తింటే ఎట్లావుంటుందో! అలాగే ఫాన్ లో చెయ్యిపెట్టి ఆపితే ఏం జరుగుతుందో! దెబ్బ తగులుతుంది. ఆ దెబ్బలో బాధ

వ్రూహించుకుని మనపట్ల మనకి సానుభూతికలగడం, ఆ సానుభూతితో ముడిపడే ఆదరణ. శాంతి,- యీ రకం చేష్టలకి ప్రేరణ అని తోస్తుంది. నాలుగంతస్తులమేడమీదనుండి కిందికి చూసినప్పుడు, వొక్కక్షణం, ఆ గోడమీదనుండి కిందికి దూకాలనిపిస్తుంది. ఊపిరిబిగపెట్టి అంతవనీ జరిగినట్లువ్రూహించి గోడనుంచి వొకడుగు వెనక్కివెయ్యడం జరుగుతుంది. మనల్ని మనం మానసికంగా బాధించుకోడంకిందకొస్తుంది ఈ తృష్ణ. కాని చాలామందిలో, నాలోలాగే, యీ తృష్ణ ఊహలోనే వుండిపోతుందేమో! బీ విషయంలో కార్యరూపం దాలుస్తోంది యీ బుద్ధి. నాకు చెయ్యాలనిపించికూడా చెయ్యలేకపోయిన పనినికాస్తా, ఆమె సాహసంతో చేసేసింది. అందుకనే ఆమెపట్ల ఆరకం ఆకర్షణ, అన్యోన్యం ఏర్పడిందేమో అని స్ఫురిస్తుంది. 'నువ్వు చెయ్యవుకాదూ! చూడు, నేను చెయ్యి పెట్టి ఆవుచేస్తా' అన్నట్లు, ఆపనిచేసి, చేసినట్లు నవ్వుద్వారా ప్రకటించి వెళ్ళిపోయింది బీ. ఇంతటి స్వల్పవిషయంతో మా ఇద్దరిమధ్య వొక స్నేహభావం ఏర్పడినట్లనిపించింది. ఆమె జీవితం ఆమెది-నాది నాది. మా మార్గాలు నేకు. ఏదోబాధ, బాధని తీసెయ్యాలన్న బాధ, - తీసెయ్యలేనందుకు నాకు బాధ. నా బాధనిచూసి ఆమెబాధ - అంతా ఆ గిరగిరతిరిగే బీ కళ్ళల్లో. తిరిగిపోయే కళ్ళని నిలిపినట్లుగా నవ్వి నప్పుడు నిశ్చలంగా మెరిసే ఆమె సళ్ళమధ్య ఇళ్ళుకు - శాశ్వతంగా కదిలిపోయిన మధురక్షణం ఆ అనుభవం..

కుటుంబరావింట్లో గడిపిన ఆ రెండుమూడురోజులూ, లోలోన యిట్లాంటి ఆలోచనలు సాగించినట్లుగుర్తు. పనికాగానే

వెళ్ళిపోయాను. 'బీ' విషయం మరిచిపోయాను కూడా.

నాలుగేళ్ళ తర్వాత మళ్ళా సైదరాబాదు రానడం జరిగింది. కుటుంబరావింట్లో శుభకార్యం. నాకు వేరే పని కూడా వుంది. బీ కనడంలేదే? అని అడిగాను. ఏడాది క్రితం నుహబూబ్ అనే వొక ముస్లిమ్ కుర్రవాడిని వివాహం చేసుకుందిట. అత్తవారింటికి వెళ్ళిందిట.

"రేపొస్తుందంటండి" అన్నాడు పనికుర్రాడు మరెన్న. వెనక బీని కసిరి గదిలోంచి పంపించి తలుపేసింది పీడే. ఏడూ ఎదిగాడు. కంతం బరువైంది. క్రాప్ పెదగా పెంచి వెనక్కి దువ్వాడు. నుదుటిమీద పడే వెండ్రుకలని వెనక్కి తోసి వెయ్యడం, వాటిని ముంద కులాగి. మళ్ళా వెనక్కితో సెయ్యడం— అది వాడికి సరదా, గోడవెనక్కి నక్కి సిగరెట్టు పీలుస్తున్నాడు. అది నే గ్రహించినటు తెలుసుకుని, కాస్తంత సిగ్గుపడి నవ్వుతాడు. వాడినిచూస్తే బీ జాపకంవచ్చింది.

"బీ మొగుడి కేంపనిరా?" అని అడిగాను.

"మోటారు సైకిలుమీద డర్ బిర్, డర్ బిర్ మజాయింపడము" అని నవ్వుతున్నాడు.

"నవ్వు దేకెరా?"

"అదేమో ఎనకాల కూర్చుంటుందండి. ఓ-దర్ బర్, దర్ బర్ మంటూ పూరంతా కజాయింపండి" అని నవ్వుతూ గోడవెనక నక్కి సిగరెట్టు దమ్ముతీస్తున్నాడు పనికుర్రాడు మరెన్న 'మజాయింపుట', 'కజాయింపుట' — ఏవో క్రొత్త ప్రయోగాలు నామీద పడేస్తున్నాడు యీ బాలభాషాకోవిదుడు, మరి!

నాకు సజంగా బీన, ఇతని చూడాలన్నది. బీకి పెండ్లి
 యిందనుగానే, చిన్నప్పుడు నే చూసిన ముస్లింల పెండ్లిండ్ల
 తంతుదృశ్యాలు జ్ఞాపకాల్పనలు - మేల్మొరలు, ముసుగులు, గుర్రాల
 మీద ఊరేగింపులు, మల్లెపూలదండలు, శుభానందాలు వాద్యం
 ఖూత్తిన పరిమళాలు - గ్యాస్ లైట్ వెలుగుల్లో ముసుగు
 మధ్యలో మెరిసిన లేతనవ్వులు, నోకువిప్పితే అందులో వజ్రా
 లని దొంగిలించుకుపోతారన్న భయంతో బిగించిన పెదవులు.

బీ భర్తకి భారతభూసేనలలో పనిట - కుటుంబరావు
 చెప్పాడు. కొంతకాలానికీ ఆమె భర్తకి పెద్ద పడవి దొరుకు
 తుంది. భర్త సైన్యాన్ని అటూయిటూ నడుపుతుంటే, ఆమె
 వాటిని సంజ్ఞలుచేసి నిలిపి వేసుందా? ఆ దంపతులు గుర్రాల
 మీద స్వారిచేస్తారా? వెనకటి యుద్ధాలలో, గుర్రాలు,
 వీనుగులు. ఇప్పుడు టాంకులు, మోటారు. బీ భర్తకు వాక
 మోటార్ సెకిల్ వుండిట. దానిమీద అతివేగంగా ప్రయాణం
 చేసువుంటాడట - భార్యని వెనకాల నీటుమీద కూర్చో
 పెట్టుకుని.

కాని మొర్రాడు, అత్తవారివూరునుండి బీ గాలేదు -
 మరెన్న చెప్పాడు.

“ఎందుకనో?”

“అసలు వాక చోట వుంటేదండీ. ఆ మోటారు
 సెక్కిలుమీద, దాన్ని ఎనక కూర్చో పెట్టుకుని, చర్ పర్, చర్
 పర్, గర్ బెర్, గర్ బెర్ మంటూ లగాయించడంతోనే సరి
 పోతుందండి” అన్నాడు మరెన్న. మరీకొన్ని క్రొత్తపయో

గాలు నా నెత్తిన రుద్దుతూ ఆమొర్నాడు నేను బైలుదేరి
వాచ్చేశాను.

నేను ఇంటికొచ్చిన నెలరోజులకి కుటుంబరావు వ్రాసిన
ఉత్తరంలో బీభర్త మోటారు సైకిలుమీద వెడుతూ ప్రమాద
నశాత్తు సైకిలుమీదనుండి ఎగిరిపడి, గాయాలవల్ల హాస్పి
టల్ లో మరణించాడన్న వార్త చూసి దిగులుపడ్డాను. వెనక
సీటుమీద బీకూడా వుందిట. ఆమెకూడా పడిందిట. ఒకటి
రెండు చిన్న గాయాలు తగిలాయట, కాని పెద్దప్రమాదం
జరగలేదుట.

(ఏం జరిగిందో ఊహించవచ్చు. యువకులకి వేగంగా
ప్రయాణంచెయ్యడం అంటే చాలా సరదా. కదలిక, పురో
గమనం, వేగం— వీటిని కాంక్షిస్తుంది యవ్వనం.) భర్త
మోటారు సైకిలుమీద వెళ్ళినప్పుడల్లా తనూవస్తానని, వెనక
సీటుమీద కూర్చుని, ప్రయాణం చేస్తూవుండేది. అతివేగంగా
వెడుతుంది మోటారు సైకిలు. ఎడికి నడిపోకుండా అతని బుజాలు
గట్టిగా పట్టుకుని కూర్చుని వుంటుంది తాను. శృంగారపు
తృప్తిని తాళ్ళుగాపేని అతని మెడచుట్టూ బిగించి ఇంక
మోటారు సైకిల్ నిలపమంటుంది. అతను వినిపించుకోడు;
ఆ శృంగారం చక్కలిగింతకి ఉద్రిక్తుడై మరీవేగంగా సైకిల్
నడిపివుంటాడు. ముందుచక్రం వేగంగా కదలడం ఆమె
చూస్తుంది. అందులో చెయ్యిపెట్టడానికి అందదు. అందులోనో
వెనకచక్రంలోనో, కాలుపెట్టివుంటుంది— ఏమో! మొత్తానికి
వడుస్తున్న సైకిల్ ని నిలిపేయత్నం చేసివుంటుంది.

ఆ ఊరిసలాడంలో భర్తపట్టు సడలివుంటుంది. వేగంలో మతిపోయి, ఏ మలుపుతిరగడంలోనో యంత్రంపట్ల ఆధ్వర్యం విస్మరించి, సైకిల్ తిరగబడి, ప్రమాదానికి గురైవుంటాడు. వేగంగా వెడుతున్న ఆ మోటార్ సైకిల్ ని, ఉద్రేకంతో కొట్టుకుంటున్న ఆ గుండెలని, వొక్కసారి అరికట్టి, శాశ్వతంగా, స్థిరంగా, తనదిగా చేసుకోవాలన్న యత్నం అల్లా అంత మొందిందనుకుంటేనే నాకు తృప్తి. మృత్యువుకి కారణాలు ఏమిటో వేదాంతాలు చెప్పొచ్చు. మరో కొత్త కారణం కల్పించింది, 'హాషియా మహాబూబా బీ' ! అరరహితమైన జీవితానికి అరం కల్పించడం తప్ప మానవుడు చెయ్యగలిగిన మహాత్కార్యం ఏముంటుంది ?

పెండ్లికూతురుగా 'బీ' ని ఊహించుకున్నాను. తెల్లటి పైజామా— ఆకుపచ్చరంగు పొడుగాటి జుబ్బా— నారింజ రంగు కండువా మేలిముసుగులా తలమీదనుండి బుజాలపైకి రెండంచులూ జారేటట్లు ఆ పల్చని కండువా మడతలలోంచి ఆకుపచ్చ జుబ్బా—నక్షంమీద వ్రేలాడ వేసిన రెండుజడలు, —ఏ అనయనం కేసి చూడనీకండా, గిరగిర తిరిగే కంటిలో పాప, నిలిచి చూపమని శాసించే పళ్ల తఱుకు, శాశ్వతంగా నవ్వే శిలాప్రతిమలా విడిచిన పెదవులతో నిర్మాణమైన విడని మొగ్గలాంటి ఆ చిన్నినోరు, దోవ వెదుకుతూ, గుండ్రటి ఆనరణ చేసుకుంటూ, బెదిరి వెనక్కివెళ్ళి, తెగించి ముందు కొచ్చి, వొకరికొకరు తోడన్నట్లు వక్షంపై తేరుకుని శిఖరాలని అందుకుంటున్న చిన్ని గుండ్రటి సనాలు—రక్తమాంసాల పిల్ల పర్వతద్వయం నడుమ లోయలో కదలని నదిలా

నన్నటో నేడూ— నాజ్జిమాబీని పెండ్లి కూతురుగా అల్లా
 డోహించుకున్నాను. మరోప్పుడో వైధవ్యంలో బీ. అడినంతా
 వొక్కసారి మండినట్లు, యవ్వనపు శృంగారం ఎక్కసారి
 ప్రజ్వరిల్లి, భూకంపంలా భక్తకోకిలేని చీల్చి, కిందికి పడేసి
 ఆశక్తితో అతన్ని చంపేసి, మరణ మిగిలిన అడవిలో, వొంటి
 నృక్షంలా పడారిలో మతపోయి మిగిలిపోయిన వెట్టు వేరులా,
 చంద్రబింబాన్ని కామించి గెంతి మరీ కిందికి దిగిరాని సముద్రం
 కెరటంపై తుంపరలా. ఎక్కడో హిమాలయ మరిచుశిఖరాన
 ఇరుక్కుపోయిన తెల్లవేఘంలా బీ. నా డోహలో నిల్చి
 పోయింది. పెండ్లికూతురుగా, తనూ భర్తా నన్ను చూడ్డానికొచ్చి
 సలాం చేసినప్పుడు, ఏదేనా కానుక ఇద్దామనుకున్నాను. వైధ
 వ్యంలో ఆమెను తల్చుకుంటే అల్లా చూడకపోవడమే మంచి
 దనిపిస్తోంది. నా కెండుకీబాధ!

భర్త చనిపోయింతర్వాత, బీని కుటుంబరావు చూశా
 డుట— నేను మరోసారి హైదరాబాదు వెళ్ళినప్పుడు చెప్పాడు.
 వాళ్ళ పాతింట్లో కిటికీవెనక నిలబడి, సంధ్యకేసి చూస్తూవుందిట.
 నెల్లజుబ్బా. అక్కడ చిరిగిన తెల్లకండువా ముసుగులా జడ
 మీద కప్పి వేసి నిలబడిందట. అతన్ని చూడగానే గుర్తించినట్లు
 పోపిగలేని మృదహసేరలో, పళ్ళతళుకు, పెదవుల వెనక విక
 సించని పుష్పంలో పుప్పొడిలాగ ముక్కలైపోయిరిదిట. నువ్వు
 చెప్పిందో నిజమే. కంటివాప గుండ్రంగా తిరుగుతున్నట్లు కన
 బడుతుంది” అన్నాడు కుటుంబరావు.

ఆ దృశ్యంకూడా నే చూడకుండా చేసిన విధికిలోలోన
 కృతజ్ఞత చెప్పుకున్నాను. విధిని వెక్కిరించనివారూ, తిట్లని

హారు లేకు నాకు వినిపట్ల గురిలేదు. కాని యీ వొక్కసారి దాని వునికిని గుర్తించి, జోహారు చెప్పకున్నాను.

కుటుంబరావుకి అక్కడనుండి మరోడారు బదిలీ అయింది. వెనుకూ నా పని ముగిసేవరకూ తసింట్లోనే వుండ వల్పిరదిగా ఏర్పాట్లన్నీచేసి, పనిమూర్తామ మరెప్పుని వప్ప గించి వెళ్ళాడు. ముందుగదిలో ఛానెలేదు. వీధిలో వెనక వున్న మారసర దుకాణం, చెట్టు లేవు. ఇప్పుడక్కడ వొకటి దుకాణం అనుతరించింది. రాత్రి పగతూ, గ్రామభోనుపాటలు లవుడో స్పీకరులతోంచి బిగ్గరగా వినిపిస్తుంటాయి. ఆలోచన తోచనివ్పని ధ్వనులు, ఒకటి రెండు రోజుల్లోనే దానికి అల వాటుపడిపోయ్యారు. ఆ దుకాణం రోతగా తోచినా, ఎందుకో అవి దగ్గరలో వుండునుకుంటే కాస్తంత ధైర్యంగా, ఆస్థా ధరగా కూడా వుండేది. అయితే పురిగొల్పే వాటితో కూడా సమాధానపసి, వాటిన్ని తననిగా చేసుకుంటాడు. కాబోలు మావవుడు.

టీ మకాణం ముందు సెకిలాగింది; వొక మోటారు సెకి లాగింది. ఇద్దరు ముగ్గురు ఫిల్లలువేరి, వాటిని పరీక్షగా చూస్తున్నారు. బీ జాపకం వచ్చింది. ఆ యంత్రాలతో చెలగాటం ఆడి విన్నోడించేవారు లేరుకదా. బీ ఇప్పుడు ఎవరి శ్కే నైశ్చర్యంలేదని చెప్పాడు కుటుంబరావు. నా కామెని చూడాలనివుంది ఎందుకో! చూస్తే బాధగావుంటుంది నిజమే. బాధపడటంలో కూడా కాస్తంత ఆనందం పొందాలనిపిస్తుంది. త్రాచుపాము పడగపైగుర్తు, సముద్రం లోతులో ముత్యపు చిప్పలో ముత్యం, పోరాణిక యుగంలోని జలచేరం నుదిటి

మీద నజ్రం, జుగుప్సకలిగిస్తాయి, ఆకరిస్తాయి. పాముని పెంచింది క్లియోపాత్ర. ముళ్ళపాద సీడలో వెన్నువాల్చింది ఈజిప్టురాణి నేఫెర్ తేటి. కత్తిని తన రక్తంలోముంచి జాబు వ్రాసింది ఝాన్సి. ఈనా డివి 'బీ' కి సాధ్యంకావు ఆమె చరిత్రకట్టలవెనక స్త్రీ. జమునావొడ్డున పాడుపడిపోయిన మహల్ లో మూలగదిలో గులాబిపూలమధ్య మొహం దాచుగుని, ఎర్రటి సంభ్యాలావణ్యం చూసి ఎర్రటిపెదవి కొరు క్కుని, కారిన రక్తంచుక్కలని రాని ప్రియుడికోసం, తన గుండెవలె, ఆ చుక్కలు గడ్డకడుతుంటే చూసి విషాదంలో జారిన కన్నీటిబొట్లద్వారా, గడ్డకట్టనీకుండా, కామంతో శోకిస్తున్న చారిత్రక జనానాలోంచి విముక్తఅయిన ముస్లిం కన్య బీ. శాసించేటందుకు రాకొమారులు లేరు యీనాడు; జయించేటందుకు రాజ్యాలు లేవు; ఎక్కేటందుకు పల్లకీలులేవు. భగ్నంచేసేటందుకు ప్రేమించే హృదయాలు గుర్రాలమీద స్వారీచేస్తూ రావు. ఆ దొరికిన వొక్కదాన్ని, ఆ యంత్రంలో పడేసి చంపేసింది.

టీదుకాణంలోంచి తిన్నగా నాగదికొచ్చాడు కొత్తగా పరిచయంఅయిన, రాజన్న గారు.

“పాపం! బీ ఎల్లావుందో చూశారా?”

“ఆ మధ్య చూశాను - రెండునెలలందేమో”

“దానికేం నిక్షేపంలావుంది” అన్నాడు.

“అంటె?”

“షూయింటికొచ్చింది చూడ్డానికి.”

“దిగులుగావుందా?”

“దిగులేం తెగులు. ఆటీస్ రాణిలాగుంది. పైగా మా గోడగడియారం తగలేసింది.”

“అంటే?”

“మాదోపాతది, గోడగడియారం వుందిలెండి. మా వాడు కీ ఇచ్చి, అద్దంతలుపు వెయ్యడం మరిచినట్లున్నాడు. నీ వెళ్ళి అందులో చెయ్యోటికి, పాడుగాటి తీగకివుంటుండే పెండ్ల్యు లమ్మబిళ్ళని కదిపినట్లుంది. ఏంచేసిందో నే చూడలేదు. మొత్తా నికి ఆ గడియారం కాస్తా మూలపడింది” అన్నాడు రాజన్న.

నాకు నవ్వొచ్చింది - ఆపుగున్నాను. పాడైంది మన గడియారం కాదుగా - నవ్వితే ఆయనకి కొపం రావొచ్చు.

“అన్నీ అట్లాంటి పనే. ప్రతిదాంట్లో వేళ్ళుపెట్టడం, చేడగొట్టడం, వేళ్ళు విరగకొట్టుకోడం” అన్నాడాయన.

“మరంతే - ఆ పిల్లజీవితం? భవిష్యత్తు మా కేమిటి?”

అన్నాను.

“ఏమో, ఎవడికి తెలుసు. వాళ్ళన్ను మిషనుకుడుతుంది. ఇదికూడా ఆ పని నేర్చుకుని, గడుపుకుంటుంది - ఏదో డపాధి చొరక్కపోదుగా” అని వెళ్ళాడు రాజన్న.

తరవాత, పనికుర్రాడు మరెన్న నడిగాను బీని గురించి. మరెన్న తన చెయ్యి బోర్ల తిప్పి చూపించాడు.

“చూడండి” అన్నాడు.

“ఏముంది? ఏమీ కనబడ్డంతేదే!” అన్నాను.

“ఇప్పుడంతా సాఫైపోయిందిలెండి - అబ్బో! - వెనక- నాలుగై దేశ్యయిందండి - దొడ్లో ఆ వరండా ముంగల వెల్లు

న్నాయి చూశారు— ఆడ కూర్చుని ఖనెలుతో నేల తుడుస్తుండగానూ, గుడ్డపీలిక ముంచి చదునుకు తుడుస్తుండగా. ఆడ కొచ్చింది బీ— నా చేతి కేసి చూసూ నీలబడింది. 'లేసు, పో, అనతలకి' అన్నానంది. గిరగిర తుడుసుంటే, 'నా చేతి మీదికి గేటి, కాలుతో తొక్కిందండి.' 'అమ్మో చచ్చా' అన్నానంది. 'ఫినైల్ గొట్టం బుడ్డి పైకెత్తి, నా తిన పేడదామని తకుము కెళ్ళానండి. 'సర్కెర్, బర్కెర్ మంటా, 'బీ దాడు' తీసిందండి" అని ప్రత్యేకమైన వాడి భాషలో 'కొన్న అమ్మూల్లో మైన ధర్మసులతో మేళవించి వర్ష సచే శాడు మరెన్న

"భర్త పోయిందర్వారితో, అమ్మను చూశావా?"

"లేదండి. ముగ్గుడుచుట్టి ఖాటకి రారండి హేళ్యులుగానీ

"మరి రాజన్న గారేటి కెళ్ళిందిట."

"కూరకో, పచ్చడికో ఆళ్ళమ్మ పంఖివురటుందరండి."

"ఇస్వోడు పూళ్ళో లేదా?"

"లేదండి"

"ఏమైందో?"

"హాయిగా మరో సాయబుని పేరడిచేసుకుందరండి."

"అదెప్పుడు?"

"రెండు నెల్లయిందంటండి. అడుగో మిషనుకుల్లు

మస్తాన్ చెప్పాడండి."

"నిజంగా!" అన్నాను ఆశ్చర్యం ప్రకటిస్తూ.

"అవునండి. మలబాక్ సాయిబంట. హాఫీజంటండి ఆడి

పేరు, ఇనూనం నదుపుతాడంటండి. ఆణి చేసుకుంది."

"వారి పెళ్ళి నువ్వు చూడలేదా?"

“పై ఊళ్ళో స్నేహం కలిసిందంటండి. కసిబిసిగా, బిగి జిగిగా, గప్ చిప్ గా చేసేసుకుందంటండి— ఇమానంలో తర్ మర్ పర్ మర్ గా తిరగొచ్చునని.” అంటూ పనిమీద వెళ్ళాడు మరెన్న.

నాకు నవ్వాచ్చింది—బీ మళ్ళా పెండ్లిచేసుకుందన్న వార్త వినగానే, ఏదో కొంతభాగం తగ్గినట్లనిపించింది. కన్య జీవితం మాతృత్వంలోగాని సంపూర్ణమవదు. అందుకనే, కథలలోనూ, నవలల్లోనూ, విడివిడిగావున్న నాయికా నాయకలను జోడాలుగా కేటాయించవల్సిందిగా రచయితని శాసిస్తాడు పాఠకుడు. వివాహంలో వారికథ సమాప్తం కావాలి. తరవాత వాళ్ళు ఎట్లావున్నదీ, ఏం చేసిందీ, అతను ఊహించుకోగలడు. తర్వాత ఏముంటుంది? వారికి సంతానం కలుగుతారు. పెంచి, పెద్దలని చేసేంతర్వాత, తలిదండ్రులు జీవితం చాలించుకుంటారు.

యుక్తవయస్సులో ఎవరేనా పెండ్లికానివారున్నారంటే, వారిపట్ల సమాజానికి బాధ్యతవుండేతీరుతుంది. వారినో ఇంటివారినిగా చేసేవరకూ సమాజం నిద్రపోదు. నాలోవున్నది యీరకం తృప్తికాదు. వివాహం చేసుకోవడంలో ‘బీ’ వ్యక్తిత్వం బెటపెట్టింది. ఆమె చాలా బీదది. నేను ఎదిగితర్వాత చూడకపోయినా, పెద్ద చక్కంది కాదనే అనుకుంటాను. రోడ్డు ముగిసితర్వాత ఊరవతల వానకి తడిసిన మన్నగుట్టలు ‘బీ’ లాంటి స్త్రీలు. తోచక చేతులో నోముద్దని తీసుకుని కాలక్షేపానికి దాన్ని కదిపి, దువ్వి, నొక్కి వొక ఆకృతి తెస్తాడు అటు నడిచిన పురుషుడు. ఎండకి గట్టిపడి

ఆ రూపం ప్రతిమగా నిలిచిపోతే పూర్ణోక్తి తీసికెళ్ళి వొక చూరుకింద పెడతాడు. బొమ్మ పగిలి విడుతుంది. అందులోంచి మరోబొమ్మ బెటపడొచ్చు, ఏమీ లేకపోవచ్చు. ఈసారి నాకు 'బీ' ని చూడాలనివుంది. కాని వాళ్ళు హైదరాబాద్ లో లేరు. భర్తకి ఔరంగాబాద్ విమానాశ్రయంలో పనిట. అక్కడికి వెళ్ళారు. ఆమె తల్లికూడా అక్కడికే వెళ్ళిందిట.

నేనూ మా ఊరు వెళ్ళిపోయాను. 'బీ' కి పెండ్లి కాగానే ఆమెపట్ల కుతూహలంకూడా సన్నగిలింది. ఆమెని గూర్చి ఆలోచించడంకూడా జనగడంలేదు - ఎప్పుడైనా ఆకాశంలో విమానంవెడుతూ చేసేచప్పుడుకి, పైకి చూసినప్పుడు తప్ప.

రెండుమూడు నెలలకిగాని మళ్ళా హైదరాబాదు వెళ్ళే అనకాశం కలగలేదు. బదిలీఅయిన కొత్త ఊరు కుటుంబరావుకి సరిపడలేదు. అతని ఆరోగ్యం బాగుండలేదు. మళ్ళా తనని హైదరాబాదు బదిలీచెయ్యవల్సిందిగా దరఖాస్తుపెట్టుకున్నాడు. దానికేమీ సమాధానం వచ్చినట్లులేదు. ఆరోగ్యం కోలు కొనే నిమిత్తమై రెండునెలలు శెలవుపెట్టి హైదరాబాదు వచ్చేశాడు. చికిత్సనిమిత్తమై హాస్పిటల్ లో చేరాడు. చూడానికి రమ్మంటే వెళ్ళాను.

కుటుంబరావుకి విశ్రాంతి కావాలన్నాడు డాక్టరు. విశ్రాంతి కావాలన్న డాక్టరుంటే నాకిష్టం. ప్రపంచంలో అరిష్టాల్ని అందరూ విశ్రాంతిలేకుండా, పనిలో నిమగ్నులుకావడం వల్లనే సంభవస్తాయనుకునేవాళ్ళలో నేనొకణి. ప్రతిసంవ

త్సరం వొక్కరోజేనా, ప్రతివ్యక్తి తనుచేసేపని నిలిసివేసి, తమాయించి, తన్నుతాను సంహారలోకనంచేసుగుని ప్రయోజనం కోరకుండా, ప్రపంచాన్ని తిలకిస్తే సత్ చిత్ ఆనందాలు సమకూరుతాయనుకుంటాను.

ప్రపంచం నామాట వినదు. ఈ ముక్కలు ఎందరెందరో చెప్పారు. ఏ వొకరిద్దరు ధన్యజీవులో తప్ప, యీ బోధ ఎవ్వరూ పాటించరు. గోళాలు తిరిగిపోతున్నాయి. భూమి తిరిగిపోతూంది. ఎవ్వరూ ఆపలేరు. సమాజాలు కదిలిపోతున్నాయి. మనిషి నిత్యకర్మ అనే చక్రంలో నలిగి తిరిగిపోతున్నాడు. ఆచక్రం అతను తయారు చేసుకున్నదే. 'బీ' లాంటి వారెవరేనా ఆపుదామని చెయ్యిపడితే, ముక్క వూడిపడుతుంది. మధ్య నాకెందుకు?

కుటుంబరావున్న వార్డుపక్కగదిలో మిషనుకుట్టు మస్తాస్ వున్నట్లు, మరెన్నవల్ల తెలిసింది. చూడ్డానికివెళ్ళాను. ఏమిటో మిషనుకుట్టేవాళ్ళు సన్నగావుంటారని నా ఊహ. అతనిపేరు మస్తాస్నా, మిషనుకుట్టు మస్తాసనే అసబుద్దేస్తుంది ఎందుకో. సన్నగా వున్నాడు. చిరుగుల జుబ్బా - టోపీ. లోతుకుపోయిన కళ్ళు, ఎదిగినగడ్డం, మధ్య వొక పన్నులేదు. మూతికి ఇరుప్రక్కలా కాపలాకాస్తున్నట్లు లోతైనగీతలు, నీరసంగా కిందికిచూస్తూ, నవ్వుతూ మాట్లాడతాడు.

అతనికి కీళ్ళజబ్బుట - ముఖ్యంగా మోకాళ్ళు వట్టేస్తాయిట. మోకాలుచివ్వులపై ఏవో రబ్బరుగొట్టాలు తగిలించారు. ఇప్పుడు కొంచం మెరుగేట - నశనగలుగుతున్నాడుట. ఇంక నాలుగైదురోజుల్లో ఇంటికి వెళ్ళిపోతాడుట.

“ఊరికే రాత్రి పగలు, మిషనుకుట్టడంవల్ల కాళ్ళు పట్టేశా యేమో — పోనీ కొంతకాలం చేతిమిషను వాడరాదూ?” అని వోదారుస్తూ మాట్లాడాను. మరెన్న నవ్వు తున్నాడు.

“ఈడొక్కడేనంటండి, కన్ పిస్, కన్ పిస్ మని మిషను తొక్కడం - బోలెడంతమంది లేరంటండి - ఆళ్ళందరూ కాళ్ళ పట్టి చస్తున్నారంటండి - ఈడి కర్మ!”

నిజమేనన్నట్లు మస్తాన్ నవ్వుతూ తనకాళ్ళకేసి చూసు కుంటున్నాడు.

చేతులతో కాళ్ళ మీద రబ్బరుగొట్టాలు సరిగ్గా సర్దు తున్నాడు. ఎడమ చెయ్యి వెనకభాగాన మానిపోయిన దెబ్బ గుర్తు కనబడింది. ఆ దెబ్బకేసి చూశాడు మస్తాన్. నవ్వాడు. ఏమిటన్నట్లు చూశాను.

“ఇది బేరంగాబాద్ లో జరిగిందండి. ఆ మధ్య అక్కడ మిలటరీవోళ్ళ మిషన్లు వేలం పాడుతున్నారు. చవకగా కొనుక్కెడునువుగాని రమ్మందండి ‘బీ’. సరేనని వెళ్ళాను.”

“ఎట్లావుంది ‘బీ’?”

“బాగానే వున్నారండి. రేకుల గది వొకటుందండి. అందులో తనూ, హాఫీజు వుంటారండి. వెనక మరో చిన్న గది. అందులో వాళ్ళమ్మ. ఏదో గడించి పడేస్తాడండి. అయినా అలవాటుచొప్పున వాళ్ళమ్మ మిషను కుడతావుంటుందండి. ఆచుట్టుపక్కల ఇళ్ల వాళ్ల చిరిగిన బట్టలు అయ్యి, మరమ్మతు చేసిపెడుతూ వుంటుందండి.”

“మరి బీ కి కాలక్షేపం?” అన్నాను.

“మొగుడుతో షికార్లండి. ఆళ్ళ కొ జీపుందండి. అందులో...”

అతని మాట పూర్తిచెయ్యకుండా ఆ వాక్యాన్ని అందుకున్నాడు మరెన్న.

“తర్బీర్, తర్బీర్ మంటూ మొగుడితో షికార్లండి” అని నవ్వుతూ పూర్తిచేశాడు మరెన్న.

“విమానంలో వెళ్ళరా?”

“నాకేం తెలుసుందండి. రెండురోజులే నే పుగట. ఓ రోజుల్లా వేలంపాటతో సరిపోయిందండి. మొగుడు - హాఫీజు విమానం నడపడం నేర్చుకున్నాడండి. అందులో కొత్తవాళ్ళకి నేర్పుతానికి ఎక్కించుకుపోతా పుగటాడటండి. ఆడోళ్ళని రానీరంటండి.”

“మరి నువ్వెక్కావా?”

“లేదండి.”

“మీచను కొన్నావా?”

“కొన్నానండి. ఆళ్ళగదివెనక మంచువాలో పెట్టి మీచను తొక్కి రైలు చూస్తున్నానండి సాయంత్రం. బీవాచ్చి తొక్కుతుంటే ఆ చక్రంలో చెయ్యిపెట్టి వెనక్కి నెట్టిందండి. పై బెల్టువూడి, నావేళ్ళు సూదికింద కుట్టడిపోయా యండి. అదండి యీ దెబ్బ” అని చేతి వెనకభాగంకేసి దిగులుగా చూస్తున్నాడు.

“మా బాగా అయిందిలే” అన్నాడు మరెన్న. మస్తానెకి వో పాతలాల్చి పంపించాను.

“కుట్టమంటారాండి?”

“లేదు, నువ్వు తొడుక్కో” అన్నాను. అందరం నవ్వుకున్నాం.

ఆ సాయంత్రం హోటలుకెళ్ళి కడువార భోజనం చేశాను. హాస్పిటల్ లోంచి బైట పడగానే, మనం ఇంక బ్రదికి వున్నందుకు దైవానికి కృతజ్ఞత చెప్పకుంటాం. నీళ్ళు పోసుకోడం, తినడం, నిద్రపోడంలాంటి దినచర్య మరింత తీక్షణంగా వుత్సాహంలో జరుపుతాం. సినిమాకు కూడా వెళ్ళాను. ఆ సినిమా ఏమీ బాగాలేదు. కాని నేను చాలా ఆనందించాను. ఆ ఆనందం అంతా నాలో వున్నదే అని నాకు తెలుసు.

ఆ మొర్నాడు కుటుంబ రావు హాస్పిటల్ నుండి విడుదలయి, యింటికొచ్చే యేర్పాట్లు చేస్తున్నాం.

మరెన్న ఎక్కడా అయిపు లేడు. పక్కగదిలో మస్తానో కూడా కనబడలేదు. ఏమయ్యారు? రాత్రి విడుదలయి ఇంటికి వెళ్ళాడా మరెన్నని తీసుకుని? ఏమో, డాక్టర్ని అడగాలనుకున్నా. ఆయన ఇంకారాలేదు. ఈలోగా ఏర్పాట్లు పూర్తయి యింటికొచ్చేశాం.

మరెన్న లేకపోతే ఇంట్లో పనికి కష్టంగా వుంది కుటుంబ రావుకి. ఆ వీధిలో దుకాణంలో వుండే గాలిబో తన కూతుర్ని చిల్ల రపనులకి పంపించాడు. ఆ పిల్ల పేరు ‘కై రున్నిసా’. నల్లగా వుంటుంది. చెవులకు పోగులుంటాయి. కోలమొహం. బుగ్గమీద పచ్చబొట్టు. చలాకీగా వుంటుంది కాని ఎక్కువ మాట్లాడదు.

బ్రెడ్ పట్టుగురమ్మని పంపించాడు కుటుంబ రావు, నేను స్నానం చేసి, కిటికీముందు కూర్చుని ప్రతిక చదువుకుంటున్నాను.

రోడ్డుమీద టీ దుకాణంనుండి సంగీతం గండ్రగోళంగా వినబడుతుంది. దానికితోడు మరో సినిమాలారీలోంచి పాటలు లవుడ్ స్పీకర్ లో భీకరంగా పోటీచేస్తూ వాతావరణాన్ని కల్లోల పరుస్తున్నాయి. ఆ గండ్రగోళంలో నా మనస్సెందుకో ప్రశాంతంగావుంది.

ఒక్కసారి ఆ స్వనులు నిలిచిపోయాయి. అంతా నిశ్శబ్దంగావుంది. లయ, క్రమం తప్పినట్లు నాకు చీకాకేసింది. ఆ పాటలు నిలిచిపోతే పిచ్చైతినట్లయింది. టీ దుకాణంకేసి చూశాను. జనం గుమిగుూడారు. నిశ్శబ్దంగా వున్నారు.

ఆ గుంపులో 'కైరున్నిసా' చేతిలో పొట్లం పట్టుకుని నిలబడివుంది. ఇంటివైపు పరుగెత్తుకొస్తోంది. ఏమిటో చూద్దామని నేనూ లేచి బైటిక రాబోతున్నాను. ఆ పిల్ల గబగబ వొగరుస్తూ వచ్చింది.

“ఏమిటది?”

“బీ చనిపోయిందట” అన్నది.

నేను, కుటుంబరావు వొక్కసారి 'ఆ' అని నిలబడి పోయాము.

“అడుగో మరెన్న” అని రోడ్డుమీద గుంపుకేసి చూపించింది. మేం గబగబ రోడ్డుమీది కెళ్ళాం. మరెన్న వాడి వెనక కుంటుకుంటూ మిషనుకుట్టు మస్తాను వొస్తున్నారు.

“ఏం జరిగింది?”

మెల్లిగా నడుచుకుంటూ వొచ్చి, వరండాలో బల్ల మీద కూర్చున్నాడు.

“విమానంలోనడి చచ్చిందండి - బీ” అన్నాడు. వివరాలు చెప్పమన్నాం.

“నిజం భగవంతుడికి తెలియాలండి. హాఫీజు మరొక మ్యూయిని చేరతీశాడంటుంది. దానికికూడా విమానంలో పని తుంది. అందులో వెళ్ళేవాళ్ళకి టిఫిన్, టీ అయ్యి యివ్వడం తుంది. దాన్ని కూడా తర్ఫీదుకోసం తిప్పమన్నారంటుంది. హాఫీజ్ ఆ పిల్ల నెక్కించుకుని పోతూంటుం బీకి నచ్చలేదండి. అదంతా వొటిది - ఆడోళ్ళని విమానం ఎక్కనివ్వరు. ఆ పిల్లతో ఆ మిసమీద షికార్లు తిరుగుతుండావు, వొల్లకాదని మందలిస్తే ఆడు వినడంలేదంటుంది. హాఫీజ్, ఆ కొత్తపిల్ల జీపులో తిరగడం - సాయంత్రాల విమానంలో ఎల్లడం చూసి 'బీ' కి బీసెక్కిందండి.

ఆ సాయంత్రం విమానం ఎగిరేచోటకి బైలు దేరాడంట హాఫీజు. నేనూ వొస్తానంది 'బీ'. నల్లకాదన్నాడు. వొచ్చి తీరతానంది. హాఫీజు లగెత్తుకుపోయాడు. ఆడైనకాల బీ పరుగెత్తింది. ఆళ్ళమ్మ పోమాకే, ఆ చచ్చినోడితో, నీకేం కత్తుకు అంటానే వుండంట - యిది...”

“...వో దిగడదిగడమని దేవుడు” అన్నాడు మరెన్న. అతన్ని చెప్పనీమని మరెన్నని మందలించాడు కుటుంబరావు.

“ఇంకేముందండి, విమానాలకాడ ఎవ్వరు లేరంటుంది. వో విమానంలో హాఫీజు ఆ నేర్చుకునే మార్వాడీపిల్ల ఎక్కారంటుంది. తలుపులేశారట. బీ పరుగెత్తుకుంటా విమానంకాడి కెళ్ళిందండి. విమానం కదిలిందంట. నిలపమంది 'బీ'. పరుగెత్తుకుంటా, వెకి ఎగిరి గది తలుపు పట్టుకోబోయి, చెయ్యి

జారి కిందపడి చచ్చింది అంటుంది ఆ మార్వాడీపిల్ల “అనేం లేదు. విమానం ముందుగా నిలబడింది. విమానం కదిలింది. అది తప్పకోలేదు. దాన్ని గుద్దేసి సరైన వెళ్ళింది-ఫ్ల్యాంగు వెళ్ళాక నిలిపాను. దిగిచూసేసరికి ఎక్కడా మనిషి ఐపు లేదు, అంటాడు హాఫీజు. నిజం భగవంతుడికి తెలియాల. మొత్తానికి సచ్చిందండి - ససందైన పిల్ల పాపం...” అని మస్తాన్ తన మోకాలి కేసి చూస్తున్నాడు.

కుటుంబరావు కళ్ళలో తడి చూశాను. అప్రయత్నంగా నా కళ్ళకూడా తడిశాయి. రుమాలుతో తుడుచుకున్నాను.

“హాఫీజు అది సావాలనే ఇమానం పోనిచ్చాడండి. అందుకనే ఆణి పట్టుకున్నారు పోలీస్‌లు. ఆణ్ణి, ఆ పిల్లనీ...” అన్నాడు మరెన్న.

“ఏముందండి - ఆడు గోల - నా కేంలేదు బాబో అని ఏడుస్తాడు. అది ఆపు చెయ్యమంటే, అదంతా వేళ్ళాకోళ్ళం అనుకున్నాడుటండి. నిజంగా చస్తుందని కళ్ళోకూడా అనుకోలేదన్నాడండి. ఆళ్ళిద్దరినీ అరెస్టుచేశారండి. బీ తుక్కుతుక్కు అయి, మనిషెక్కడా కనబడలేదండి. తెల్లవారు తెల్లెసుగుని వెతికి, తెల్లారగట్ల, పొదల్లో దానిబట్టల పీలికలు, మిగిలిన వాటిని తెచ్చి భద్రంచేసి. గుర్తుపట్టేనిమి తం తెలిసినవోళ్ళని పట్టుకురమ్మని, పోలీస్‌లు కాదులో పంపితే, నేనూ - నడవలేను కదండి - సాయంగా మరెన్న, రాత్రి కార్లో బెలుదేరి మధ్యాహ్నానికి చేరుకున్నామండి. గుర్తుపట్టాంమండి. ఆణి విడిచి పెడతారంటలెండి - పెద్ద పోలీసుదొర చెప్పాడండి. ‘బీ’

పోతాపోతా నన్ను విమానం ఎక్కించి మరీపోయిందండి - ”

అని నవ్వి మానంలో పడ్డాడు మస్తాన్.

“...నానూ ఇమానంలో తస్ బిన్ గస్ బిన్ మంటా, జయ్ గుయ్ మంటా వొచ్చే శానండి అదుగో ఆ పాలీసు దొర గారితో.....” అని పూర్తి చేశాడు మరెన్న.

టీదుకాణం సంగీతాలు మళ్ళా అందుకున్నాయి. గుంపు పల్చబడి, వాళ్ళనాళ్ళ పనులమీద పోతున్నారు. నిత్యజీవితం గిరగిర తిరుగుతూ కొనసాగుతోంది. సూర్యుడు పైకి పోతున్నాడు. నా కా రోజున భోజనంచెయ్యబుద్ధిపుట్టలేదు. కుటుంబ రావు, నేనూ కాస్తంత బ్రెడ్ తిని, కాసిని పాలుతాగి పడున్నాం. సాయంత్రం బైటికినడిచాను. ఆకాశంలో అర్ధచంద్రుడు తెగిన సౌందర్యంతో దిగులుగా మొహం చూపలేక మేఘం వెనక మరుగుపడ్డాడు. పీఠిచివర ఇంట్లోకి పరుగెట్టింది కొత్తపనిపిల్ల కైరున్నిసా. ఇళ్ళు, రోడ్లు, చప్పుళ్ళు, మనుషులు వెనక దిగడి పోయారు. అవింక రాతిగుట్టలు - అక్కడక్కడ ఎదిగేవిధం తెలిక మొలిచినచెల్లు. పైన ఆకాశం, తారకలు. దిగులు తగ్గినట్లయింది. బరువు ఎవరో తీసేశాడు. సందేహాలు, శంకలు, ప్రశ్నలు లేవు. నాకర్థమైంది.

విమానాశ్రయం దగ్గరకి పరుగెత్తుకుంటూ వెళ్ళింది హాషిమాబీ. విమానంలో ఎక్కి, ప్రయాణానికి సిద్ధంగా వున్నారు హాఫీజ్, శిక్షణపొందుతున్న ఆ అమ్మాయి. విమానం భూమిమీద కదలడానికి సిద్ధపడుతోంది. పైకి లేచే ముందు ఐదారొందల గజాలమేర నేలమీద చక్రాలపై సాగి,

వేగం పూరించుగుని ఆ పైన పైకిలేస్తుంది విమానం. ఆ పరుగుకి సిద్ధపడుతూంది విమానం. దానిముందు ఫాన్ లో రెక్కలలాంటివి పెద్దపెద్ద రెక్కలుంటాయి. అవి వేగంగా తిరుగుతాయి. తరవాత విమానం కదలుతుంది. హాషిమాబీ విమానంపక్కకి వెళ్ళి పైకి చూసింది. పైన ఎవ్వరూ కనబడదు. విమానంముందుకొచ్చింది. బ్రహ్మాండమైన వేగంతో ఫాన్ రెక్కలు గుండ్రంగా తిరుగుతున్నాయి. నిలసమని కేకేసింది. ఆ చప్పుడులో ఎవరికీ మాట వినపడదు. విమానం కదలబోతోంది. ఆ రెక్కలని పట్టుగుని నిలిపివెయ్యాలి. తనకి తెలిసింది, అలవాటైంది అదొక్కటే సాధనం. చెయ్యిపెట్టి పట్టుకోబోయింది. ఆ చక్రంలో శక్తి ఆమెని గిరగిరతిప్పి, తుక్కుచేసేసి, దూరంగా ఎక్కడో గిరవాటెట్టింది. ఆ మెలో మిగిలిన భాగాలు గురుపట్టటమే కష్టమైపోయింది.

ఆ విధంగా బీ అంతె మొందిందనుకుంటాను. మధ్యాహ్నం మంతా చెప్పుకుని కుటుంబరావు, నేనూ యీ నిర్ణయాని కొచ్చాం. కొన్ని విషయాలపట్ల కారణాలు స్పష్టంగా వుండనక్కర్లేదు; తర్కబద్ధమైనవిగా నిర్ణయానికి తరమనక్కర్లేదు. కాని పర్యవసానాన్ని మనస్సు ఆమోదిస్తుంది. ఆ ఆమోదంలో గొప్ప ఆనందం వుంది.

రాయిమీద కూర్చున్నా. నక్షత్రాలు మసగమసగగా కనపడుతున్నాయి. ఎక్కడనుండో ఏ జంతువు అరుపో వినబడుతోంది; ధ్వని నిశ్శబ్దాన్ని కామిస్తోన్నట్లు, పాదాలకింద కీచురాయి తోదిస్తోంది. ఆ నిశీధి ప్రశాంతతలో నా ఊపిరికి

సానంలేదు. నిట్టూర్పు అక్కడ వాదిలేసి వెనక్కితిరిగాను అక్కడే వొక రాయిలా స్తంభించి నిలిచిపోతుంది ఆ నిట్టూర్పు.

మృత్యువుతో కథని ముగించడం సుఖవే కథలో ఇమడటానికి అనువైనవిగా సిద్ధంగా లభించవు జీవితంలో సంఘటనలు. కాని బీ కథ సిద్ధంగా అమర్చిపెట్టిన కథ. దాని కేదో అతికించి, కల్పించి. వాఖ్యానించి, ముగించే అవసరం లేకపోయినా, చటుక్కున స్ఫురించే అర్థంమట్టుకు కనిపించడం లేదు. ఈ కథకేమన్నా అర్థంవుందేమో ఎవరైనా చెబితే సంతోషిస్తా.

ఏదో అంతరార్థం కల్పిస్తేగాని, మనస్సు కుదుట బడదు ఈ ప్రాణి ఏ కొత్తవిషయం సాధిస్తుందో చూద్దామన్నట్లుగా వొక్కొక్క జీవుడిని లోకంలోకి నెట్టుతుంది సృష్టి. తన ఉనికిని పెంపొందించుకోవాలనే సృష్టి అభిలాష. దానికి తోడ్పడేటందుకు ప్రాణులను సృష్టిస్తుంది. ఒక్కొక్క ప్రాణి వొక్కొక్క సృష్టిరహస్య పరిశోధకుడు. వారివారి కృషి ఫలించింది లేనిదీ సృష్టికే తెలుస్తుంది. పెడతొనని వెళ్ళినవారిని, మిడిసిపడి, అతిగా శోధించినవారిని సృష్టి మందలిస్తూనే వుంటుంది. తన శక్తికిమించిన శక్తిగల ప్రాణులొచ్చిపడితే భరించలేదు.

అట్లాంటి ప్రాణి, హాషిమాబీ. గుండ్రంగా తిరిగే కంటిపాపల నేత్రాలుగల శారీరక వైచిత్రిని తెచ్చుకుని సృష్టి రహస్యాన్ని శోధించడానికి పూనుకుంది ఆమె. ఆ పరిశోధన స్వయాపం ఎట్లాంటిదో నే ఊహించగలను.

మొత్తం విశ్వంలోవున్న పదార్థం అంతా వొక చిన్న గోళంగా కుదించి వుండేది సృష్టి ప్రారంభంలో. అది ఎదుకు అల్లావుందో, ఎక్కడనుంచి వొచ్చిందో ఎన్నరికీ తెలియదు. ఉంది. అంతే ఆదిలో దాన్నెవరో గిరున తిప్పారు. అది గోట్ల సంవత్సరాలుగా గిరగిర తిరుగుతోంది. తిరగడంలో గోళంలోపల పదార్థం అణువులు వొత్తిడికి డికొని, విడి వేరు వేరు గోళాలుగా తిరుగాడాయి. అట్లా ఒక్కొక్క గోళంలో నుంచి కొన్ని పిల్ల గోళాలు వుద్భవించి, పరిభ్రమిస్తూవున్నాయి. విడిపోయినా వాటికి అన్యోన్య ఆకర్షణవుంది. నిర్ణీతమైన దూరంలో మార్గంలో తిరుగాడుతాయి. గోళాలు పెరిగిపోతున్నాయి. కొన్ని విడిపోయి, నుశేపోతున్నాయి. కొన్ని పెద్దవైపోతున్నాయి. విశ్వం పెరిగిపోతూవుంది. విశ్వంలో ప్రతి పదార్థమూ గిరగిర తిరిగిపోతోంది. దాన్ని ఎన్నరూ ఆవలేకు. మొదట్లో ఏ శక్తి తిప్పిందో, ఆ శక్తికీకూడా నిలసడం సాధ్యం కాదు. సృష్టి ఆగదు. పరిభ్రమిస్తూ వుంటుంది. విశ్వం యొక్క వైశాల్యం గాంభీర్యంతో పోలిస్తే మానవుడు అల్పుడు. కాని దాని వైశాల్యం, గాంభీర్యం ఎట్టివో ఎంతటివో తెలుసుకోగల మహత్తర శక్తి, అద్భుత చైతన్యం, వొక్క మానవుడికే వున్నాయి. విశ్వంముందు మానవుడి అల్పత్వం ఋజువు కావాలంటే, అది మానవుడి ఊహవల్లే జరగాలి.

కాని, ఇది తెలుసుకోడం వేరు, ప్రత్యక్ష పరిశోధనకి పూనుకుని, ఊహని కార్యంలోకి మార్చడం వేరు. ఆ కదిలి పోయ్యే సృష్టిని, తిరిగే విశ్వాన్ని వొక్క ఊణం ఆపుతా నంటుంది హాషిమాబీ. అంతటిశక్తి యశాన్వనానికి తగదు.

అంతటిశక్తిని ఆమె శరీరం వుంచుకోలేదు. దైవానికి సాధ్యం కాని కార్యం ఆమెకి ఎందుకు సాధ్యం కాకూడదో ఆమెకి తెలీదు పాపం. ఈరకం పరిశోధనకా ఆమె నిక్కడికిపంపించటం! తగదని తీసుకుపోయింది సృష్టి.

మళ్ళా మనుషుల అలజడి, దుమ్ము, ధ్వని, దీపాలు, గుడ్డవిప్పుగుని నగ్నంగా గెంతుతూవున్న గాలి - యీ నా ఆలోచనల్ని భంగంచేశాయి. అదుగో దూరంగా రోడ్డు మొగ, అక్కడో రాతిబండ, దానిమీద వో కుర్రాడు. పరీక్షగా చూశాను. మరెన్న.

“ఏం మరెన్నా, ఇల్లా కూర్చున్నావు వొక్కడవు ? అయ్యగారిక్కావల్సివన్నీ చూశావా?”

“ఊరికినే, ఏమీ తోచక యిట్లా గొచ్చానండి.”

“ఏం?”

“బీని గురించి తల్చుకుంటే దిగులేస్తుందండి.”

“అవును పాపం.”

జేబులోంచి ఏదోతీశాడు మరెన్న. కాగితం మడత. అది విప్పాడు.

“తెల్లవారు తెగవెదికినారంటండి. బీ జాడ కనబడ లేదండి. సాయంకాలం వొచ్చేముందు, నేనూ ఎదికినానండి- దిగమగ గమదిగ పుట్లంట నడుసుకుంటూ ఎళ్ళి, దాని బట్టల పీలికలు అయ్యి, ఆ పొదంట దొరికినయ్యండి. ఆడ పడుందండి- యీ తలవెండుక” అని కాగితంమడతలోంచి నల్లటి పొడు గాటి తలవెండుక అరచేతిలోపెట్టి పైకి చూపించాడు.

“బీ జడలోదండి.”

నేనేమీ మాట్లాడలేదు ఏమనాలో తెలీకు.

“దాని జడలోదనెట్లా తెలుసు?”

“చూడండి, వొంకీలేదండి. ఆళ్ళమ్మది వుంగరాల జుట్టండి - దానిదీ అదేనండి. దానికి వొంకలుతిరిగే ఉంగరాలజుట్టంటే యిష్టంలేదంటుంది. జడ వొంకర్లు తిరగకండా పెన్నల్లు, బలపాలు, నెత్తిన పెట్టుగునేదండి...” అన్నాడు.

నడకసాగించాను. వాడూ లేచాడు. “అయినా మన కెందుకండి - దేనిజోలికీ పోగూడదండి.” అని మరెన్న ఆ వెండ్రుకని నగ్నంగా వీస్తున్న గాలిలో విడిచేశాడు. చంద్రుడి కేసి ఎగిరిపోయింది. దానిలో నగ్నశరీరాన్ని మరుగుపరచు కుంది గాలి. వెనకటి కథలకి చివర గుణపాఠం తగల్చడం సంప్రదాయం. కదిలేవాటిని నిలపకూడదు అన్న నీతిపాఠంతో యీ కథ ముగించబుద్ధివేస్తుంది. ఇది నే నేర్చుకున్న పాఠం కాదు. అసలు దేని జోలికీ పోకూడదన్నాడు మరెన్న. గీతలో బోధఅది. ఆవొక్కవాక్యంతో మరెన్ననీ - మరొకడినీ, అందరినీ, ప్రపంచంలో ప్రాణులన్నింటినీ, వొక అణువుగా చేసేసి చేతిలో బిగించి గుండెలకు హత్తుకోవాలనిపించింది. ఆ క్షణికమైన అనుభూతినిచ్చి వెళ్ళిన హాషిమాబీ. జీవిత రహస్య. పరిశోధనలో కృతార్థురాలైందనుకుంటూ.

